

(സി) സാങ്കേതികപ്പിഴവ് കാരണം അർഹരായവർക്ക് ധനസഹായം ലഭിക്കാത്ത സാഹചര്യമുണ്ടെങ്കിൽ അത് പരിഹരിച്ചുകൊണ്ട് അടിയന്തരമായി ധനസഹായം ലഭിക്കുന്നതിനുള്ള നടപടികൾ സ്വീകരിക്കുമോ?

സാങ്കേതികപ്പിഴവ് സംഭവിച്ചിട്ടുള്ള കേസുകളിൽ ആയത് പരിഹരിച്ച് ധനസഹായം അനുവദിക്കാൻ കഴിയുന്നതാണ്.

ഫ്ലഡ് പദ്ധതി

226 (975) ശ്രീ. ഡി. കെ. മുരളി: താഴെക്കാണുന്ന ചോദ്യത്തിന് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

മുൻസർക്കാരിന്റെ കാലത്ത് ഫ്ലഡ് പദ്ധതി പ്രകാരം വാമനപുരം നിയോജക മണ്ഡല പരിധിയിൽ ഭരണാനുമതി നൽകിയ പദ്ധതികൾ ഏതൊക്കെയാണെന്നും ഇവയിൽ പൂർത്തിയായവ ഏതൊക്കെയാണെന്നും ഇനിയും പൂർത്തിയാകാനുള്ള പദ്ധതികളുടെ നിലവിലെ സ്ഥിതിയും വർഷം തിരിച്ച് വിശദമാക്കാമോ?

സംസ്ഥാന ദുരന്ത പ്രതികരണ നിധിയുടെ മാനദണ്ഡപ്രകാരം വെള്ളപ്പൊക്ക ദുരിതാശ്വാസ പദ്ധതിയിൽ ഉൾപ്പെടുത്തി അനുവദിക്കുന്ന പ്രവൃത്തികൾക്ക് നിയോജകമണ്ഡലാടിസ്ഥാനത്തിൽ ഭരണാനുമതിയോ ഫണ്ടോ അനുവദിക്കാറില്ല. ആയതിനാൽ മണ്ഡലാടിസ്ഥാനത്തിലുള്ള വിവരം ലഭ്യമല്ല.

പ്രകൃതി ദുരന്തങ്ങളിലെ നാശനഷ്ടം

227 (976) ശ്രീ. കെ. ജെ. മാക്സി: താഴെക്കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

(എ) 2021 മേയ് 2-ന് ശേഷമുണ്ടായ പ്രകൃതി ദുരന്തങ്ങളിൽ സംസ്ഥാനത്തുണ്ടായ നാശനഷ്ടങ്ങൾ, മരണങ്ങൾ, വീട് നഷ്ടപ്പെട്ടവർ, കൃഷിനാശം തുടങ്ങിയവ സംബന്ധിച്ച വിശദാംശം ലഭ്യമാക്കുമോ;

(ബി) ഇവമൂലം സംസ്ഥാനത്തിനുണ്ടായ സാമ്പത്തിക ബാധ്യത എത്രയെന്നു വ്യക്തമാക്കുമോ?

(എ&ബി) മേയ് രണ്ടിനുശേഷം കേരളത്തെ ബാധിച്ച പ്രകൃതി ദുരന്തം ആയ ടൗട്ടെ ചുഴലിക്കാറ്റ് വ്യാപകമായ നാശനഷ്ടങ്ങളുണ്ടാക്കിയിട്ടുണ്ട്.¹¹ പേർ മരണപ്പെടുകയും 22 പേർക്ക് സാരമായി പരിക്കേൽക്കുകയും ചെയ്തു. 24433 ഹെക്ടർ പ്രദേശത്ത് കൃഷി നാശം സംഭവിച്ചു. 4392 വളർത്തു മൃഗങ്ങൾക്ക് ജീവഹാനി സംഭവിച്ചു. 29 മത്സ്യബന്ധന ബോട്ടുകൾ പൂർണ്ണമായും 96 ബോട്ടുകൾ

ഭാഗികമായും തകർന്നു. 235 മത്സ്യബന്ധന വലകൾ പൂർണ്ണമായും 47 എണ്ണം ഭാഗികമായും നശിച്ചു. 261 വീടുകൾ പൂർണ്ണമായും 4776 വീടുകൾ ഭാഗികമായും തകർന്നു. 531 കാലിത്തൊഴുത്തുകൾക്ക് നാശം സംഭവിച്ചു. വൈദ്യുതി പോസ്റ്റുകൾ, ട്രാൻസ്ഫോർമറുകൾ, റോഡുകൾ, കടിവെള്ള വിതരണ ശൃംഖല തുടങ്ങി അടിസ്ഥാന സൗകര്യങ്ങളിൽ 9306.41 ലക്ഷം രൂപയുടെ നാശനഷ്ടം കണക്കാക്കിയിട്ടുണ്ട്.

(സി) ഇതുമായി ബന്ധപ്പെട്ട് എത്ര കോടി രൂപയുടെ കേന്ദ്രസഹായം അഭ്യർത്ഥിച്ചു; എത്ര ലഭ്യമായി; വ്യക്തമാക്കുമോ?

ഇതുമായി ബന്ധപ്പെട്ട് കേന്ദ്ര സഹായം അഭ്യർത്ഥിച്ചിട്ടില്ല.

(ഡി) പ്രസ്തുത പ്രകൃതി ദുരന്തങ്ങളിൽപ്പെട്ട എത്ര പേർക്ക് ധനസഹായം നൽകി; എത്ര പേർക്ക് വീട് നിർമ്മിച്ചു നൽകുന്നതിനുള്ള പ്രവർത്തനം ആരംഭിച്ചു; എന്തൊക്കെ പുനർനിർമ്മാണ പ്രവൃത്തികൾ ആരംഭിച്ചു; ഇതിനായി നാളിതുവരെ ചെലവാക്കിയ തുക എത്ര; വിശദാംശം ലഭ്യമാക്കാമോ?

പ്രകൃതി ദുരന്തത്തിൽപ്പെട്ടവർക്ക് സംസ്ഥാന ദുരന്ത പ്രതികരണ മാനദണ്ഡം അനുസരിച്ചുള്ള ദുരിതാശ്വാസം അനുവദിക്കുന്നതിനുള്ള നടപടികൾ സ്വീകരിച്ചുവരുന്നു.

പ്രളയ ദുരിതാശ്വാസ ഫണ്ട്

228 (977) ശ്രീ. പി. ഉബൈദുള്ള :

പ്രൊഫ. ആബിദ് ഹുസൈൻ തങ്ങൾ:

ശ്രീ. നജീബ് കാന്തപുരം:

ശ്രീ. പി. അബ്ദുൽ ഹമീദ് : താഴെക്കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

(എ) എറണാകുളം ജില്ലയിലെ പ്രളയ ദുരിതാശ്വാസ ഫണ്ടിൽനിന്നും 80 ലക്ഷത്തോളം രൂപ തട്ടിയെടുത്ത സംഭവത്തിൽ റവന്യൂ വകുപ്പ് അന്വേഷണം നടത്തിയിട്ടുണ്ടോ എന്നറിയിക്കുമോ?

എറണാകുളം ജില്ലയിലെ പ്രളയ ദുരിതാശ്വാസ തുക വിതരണത്തിൽ ക്രമക്കേട് നടത്തിയ വിവരം അറിവായതിനെ തുടർന്ന് കളക്ടറേറ്റ് ഫിനാൻസ് ഓഫീസറുടെ നേതൃത്വത്തിൽ ഒരു അന്വേഷണ സംഘത്തെ ജില്ലാ കളക്ടർ നിയമിച്ചിരുന്നതും അന്വേഷണ റിപ്പോർട്ട് ലാൻഡ് റവന്യൂ കമ്മീഷണർക്ക് സമർപ്പിച്ചിട്ടുള്ളതുമാണ്. കൂടാതെ പ്രളയ ദുരിതാശ്വാസ വിതരണത്തിലെ ക്രമക്കേട് വിശദമായി അന്വേഷിക്കുന്നതിന് ജോയിന്റ് ലാൻഡ് റവന്യൂ കമ്മീഷണറെ ചുമതലപ്പെടുത്തി ഉത്തരവായിട്ടുള്ളതും അന്വേഷണം നടത്തിയിട്ടുള്ളതുമാണ്.